

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*

*śrīvāmanapurāṇē vāmanaprādurbhāvē*  
**॥ śrīgajēndramōkṣaṇam ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

## ॥ śrīgajēndramōkṣaṇam ॥

nārada uvāca

yāñjapyānbhagavadbhaktyā prahlādō dānavō'japat |  
gajēndramōkṣaṇādīmstvaṃ caturastān vadasva mē || 1 ||

pulastya uvāca

śṛṇuṣva kathayiṣyāmi japyānētāmstapōdhana |  
duḥsvapnanāśō bhavati yairuktaiḥ saṃsmṛtaiḥ śrutaiḥ || 2 ||

gajēndramōkṣaṇam tvādau śṛṇu tvam tadanantaram |  
sārasvatau tataḥ puṇyau pāpaprāśamanau stavau || 3 ||

sarvaratnamayaḥ śrīmāṃstrikūṭō nāma parvataḥ |  
sutaḥ parvatarājasya sumērōrbhāskaradyutēḥ || 4 ||

kṣīrōdajalavīcyagrairdhautāmalaśilātalaḥ |  
utthitaḥ sāgaram bhittvā dēvarṣigaṇasēvitaḥ || 5 ||

apsarōbhiḥ parivṛtaḥ śrīmānprasravaṇākulaḥ |  
gandharvaiḥ kinnarairyakṣaiḥ siddhacāraṇaguhyakaiḥ || 6 ||

vidyādharaiḥ sapatnīkaiḥ saṃyataiśca tapasvibhiḥ |  
vṛkadvīpigajēndraiśca dhṛtagātrō virājatē || 7 ||

punnāgaiḥ karṇikāraiśca bilvāmalaśilāpāṭalaiḥ |  
cūtanīpakadambaiśca candanāgurucampakaiḥ || 8 ||

śālaistālaistamālaisca saralārjunaparpaṭaiḥ |  
yathānyairvividhairvrkṣaiḥ sarvataḥ samalaṅkṛtaḥ || 9 ||

nānā dhātvaṅkitaiḥ śṛṅgaiḥ prasravadbhiḥ samantataḥ |  
śōbhitō ruciraprasthaistribhirvistīrṇasānubhiḥ || 10 ||

mṛgaiḥ śākhāmṛgaiḥ siṃhairmātaṅgaiśca sadāmadaiḥ |  
jīvaṃ jīvakasaṅghuṣṭaiścakōraśikhināditaiḥ || 11 ||

tasyaikam kāñcanaṃ śṛṅgam sēvatē yaddivākaraḥ |  
nānāpuṇyasamākīrṇam nānāgandhādivāsitam || 12 ||

dvitīyaṃ rājataṃ śṛṅgam sēvatē yanniśākaraḥ |  
pāṇḍurāmbudasaṅkāśam tathā ratnacayōpamam || 13 ||

vajrēndranīlavaiḍūryatējōbhirbhāsayandiśaḥ |  
ṛṭṭīyaṃ brahmasadanam prahrṣṭam śṛṅgamuttamam || 14 ||

na tatkr̥taghnāḥ paśyanti nṛśaṃsā naiva rākṣasāḥ |  
nātaptatapasō lōkē yē ca pāpakṛtō janāḥ || 15 ||

tasya sānumataḥ pṛṣṭhē saraḥ kāñcanapaṅkajam |  
kāraṇḍavasamākīrṇam rājahaṃsōpaśōbhitam || 16 ||

kumudōtpalakahlāraiḥ puṇḍarīkaiśca śōbhitam |  
kamalaiḥ śatapatraiśca kāñcanaiḥ samalaṅkṛtam || 17 ||

patrairmarakataprakhyaiḥ puṣpaiḥ kāñcanasannibhaiḥ |  
gulmaiḥ kīcakavēṇūnām samantātparivēṣṭitam || 18 ||

tasminsarasi duṣṭātmā nigūḍhō'ntarjalēsayaḥ |  
āsīd grāhō gajēndrāṇām durādharṣō mahābalaḥ || 19 ||

atha dantōjjvalavapuḥ kadācidgajayūthapaḥ |  
madasrāvī jalākāṅkṣī pādacārīva parvataḥ || 20 ||

vāsayanmadagandhēna girimairāvatōpamaḥ |  
sa gajō'ñjanasaṅkāsō madāghūrṇitalōcanaḥ || 21 ||

tṛṣitaḥ snātukāmō'sāvavatīrṇaśca tajjalam |  
salīlaḥ paṅkajavanē yūthamadyagatastvaran || 22 ||

grhītastēna raudrēṇa grāhēṇāvyaktamūrtinā |  
paśyantīnāṃ karēṇūnāṃ krōśantīnāṃ ca dāruṇam || 23 ||

hriyatē paṅkajavanē grāhēṇātibalīyasā |  
gaja ākarṣatē tīraṃ grāha ākarṣatē jalam || 24 ||

tayōrdivyaṃ mahāyuddham jātam varṣasahasrakam |  
vāruṇaiḥ saṃyutaḥ pāsairniṣprayatnagatiḥ kṛtaḥ || 25 ||

vēṣtyamānaḥ sughōraistu pāsairnāgō dr̥ḍhaistathā |  
visphūrya ca yathāśakti vikrōśaśca mahāravān || 26 ||

vyathitaḥ sannirucchvāsō grhītō ghōrakarmaṇā |  
paramāmāpadaṃ prāpya manasācintayaddharim || 27 ||

sa tu nāgavaraḥ śrīmānnārāyaṇaparāyaṇaḥ |  
tamēva śaraṇaṃ dēvaṃ gataḥ sarvātmanā tadā || 28 ||

ēkātmānuḡrhitātmā visuddhēnāntarātmanā |  
janmajanmāntarābhyāsādbhaktimāngaruḍadhvajē || 29 ||

ādyaṃ dēvaṃ mahādēvaṃ pūjayāmāsa kēśavam |  
mathitāmṛtaphēnābhaṃ śaṅkhacakraḡadādharam || 30 ||

sahasraśubhanāmānamādidēvamajaṃ vibhum |  
pragr̥hya puṣkarāgrēṇa kāñcanaṃ kamalōttamam |  
āpadvimōkṣamanvicchangajaḥ stōtramudīrayat || 31 ||

gajēndra uvāca

ōṃ namō mūlaprakṛtayē ajitāya mahātmanē |  
anāśritāya dēvāya niḥspr̥hāya namō'stu tē || 32 ||

nama ādyāya vāmāya ārṣāyādipravartinē |  
anantarāya caikāya avyaktāya namō namaḥ || 33 ||

namō guhyāya gūḍhāya guṇāya guṇavartinē |  
atarkyāyāpramēyāya atulāya namō namaḥ || 34 ||

namaḥ śivāya śāntāya niścintāya yaśasvinē |  
sanātanāya pūrvāya purāṇāya namō namaḥ || 35 ||

namō'stu tasmai dēvāya nirguṇāya guṇātmanē |  
namō jagatpratiṣṭhāya gōvindāya namō namaḥ || 36 ||

namō'stu padmanābhāya sāṅkhyayōgōdbhavāya ca |  
viśvēśvarāya dēvāya śivāya harayē namaḥ || 37 ||

namō'stu tasmai dēvāya nirguṇāya guṇātmanē |  
nārāyaṇāya viśvāya dēvāya paramātmanē || 38 ||

namō namaḥ kāraṇavāmanāya  
nārāyaṇāyāmitavikramāya |  
śrīśārṅgacakrāsīgadādharāya  
namō'stu tasmai puruṣōttamāya || 39 ||

guhyāya vēdanilayāya mahōragāya  
siṃhāya daityanidhanāya caturbhujāya |  
brahmēndrarudramunicāraṇasaṃstutāya  
dēvōttamāya sakalāya namō'cyutāya || 40 ||

nāgēndrabhōgaśayanāya ca supriyāya  
gōkṣīrahēmaśukanīlaghanōpamāya |  
pītāambarāya madhukaiṭabhanāśanāya  
viśvāya cārumukuṭāya namō'kṣarāya || 41 ||

nābhiprajātakamalasthacaturmukhāya  
kṣīrōdakārṇavanikētayaśōdharāya |  
nānāvicitrakanakāṅgadabhūṣaṇāya  
sarvēśvarāya varadāya namō varāya || 42 ||

bhaktipriyāya varadīptasudarśanāya  
dēvēndravighnaśamanōdyatapauruṣāya |  
phullāravindavimalāyatalōcanāya  
yōgēśvarāya varadāya namō varāya || 43 ||

brahmāyanāya tridaśāyanāya  
lōkāyanāyātmahitāyanāya |  
nārāyaṇāyātmaṅkāśanāya  
mahāvarāhāya namaskarōmi || 44 ||

kūṭasthamavyaktamacintyarūpaṃ  
nārāyaṇaṃ kāraṇamādidēvam |  
yugāntaśēṣaṃ puruṣaṃ purātanaṃ  
taṃ dēvadēvaṃ śaraṇaṃ prapadyē || 45 ||

yōgēśvaraṃ cāruvicitramauli -

majñēyamagryaṃ prakṛtēḥ parastham |  
kṣētrajñamātmaprabhavaṃ varēṇyaṃ  
taṃ vāsudēvaṃ śaraṇaṃ prapadyē || 46 ||

adṛśyamavyaktamacintyamavyayaṃ

brahmarṣayō brahmamayaṃ sanātanam |  
vadanti yaṃ vai puruṣaṃ sanātanam  
taṃ dēvaguhyaṃ śaraṇaṃ prapadyē || 47 ||

yadakṣaraṃ brahma vadanti sarvagaṃ

niśamya yaṃ mṛtyumukhātpramucyatē |  
tamīśvaraṃ tṛptamanuttamairguṇaiḥ  
parāyaṇaṃ viṣṇumupaimi śāśvatam || 48 ||

kāryaṃ kriyākāraṇaṃapramēyaṃ

hiraṇyanābhaṃ varapadmanābham |  
mahābalaṃ dēvanidhiṃ surēśaṃ  
vrajāmi viṣṇuṃ śaraṇaṃ janārdanam || 49 ||

kirītakēyūramahārhaniṣkai -

rmaṇyuttamālaṅkṛtasarvagātram |  
pītāmbaraṃ kāñcanabhakticitraṃ  
mālādharaṃ kēśavamabhyupaimi || 50 ||

nārōdbhavaṃ vēdavidāṃ variṣṭhaṃ

yōgātmanāṃ sāṅkhyavidāṃ variṣṭham |  
ādityarudrāśvivasuprabhāvaṃ  
prabhuṃ prapadyē'cyutamādibhūtam || 51 ||

śrīvatsāṅkaṃ mahādēvaṃ dēvaguhyam manōramam |  
prapadyē sūkṣmamatulam varēṇyamabhayapradam || 52 ||

prabhavam sarvabhūtānām nirguṇam paramēśvaram |  
prapadyē muktasaṅgānām yatīnām paramām gatim || 53 ||

bhagavantam guṇādhyakṣamakṣaram puṣkarēkṣaṇam |  
śaraṇyam śaraṇam bhaktyā prapadyē bhaktavatsalam || 54 ||

trivikramam trilōkēśam sarvēśam prapitāmaham |  
yōgātmānam mahātmānam prapadyē'ham janārdanam || 55 ||

ādidēvamajam śambhum vyaktāvyaktam sanātanam |  
nārāyaṇamaṇīyāṃsam prapadyē brāhmaṇapriyam || 56 ||

namō harāya dēvāya namaḥ sarvamahāya ca |  
prapadyē dēvadēvēśamaṇīyāṃsam tanōḥ sadā || 57 ||

ēkāya lōkatattvāya parataḥ paramātmanē |  
namaḥ sahasraśirasē anantāya mahātmanē || 58 ||

tvāmēva śaraṇam daivamṛṣayō vēdapāragāḥ |  
kīrtayanti ca yam sarvē brahmādīnām parāyaṇam || 59 ||

namastē puṇḍarīkākṣa bhaktānāmabhayaprada |  
abrahmaṇya namastē'stu trāhi mām śaraṇāgatam || 60 ||

pulastya uvāca  
bhaktim tasyānusañcintya nāgasyāmōghasambhavaḥ |  
prītimānabhavadviṣṇuḥ śaṅkhacakraḡadādharāḥ || 61 ||



sānnidhyaṃ kalpayāmāsa tasminsarasi kēśavaḥ |  
garuḍasthō jagatsvāmī lōkādhārastapōdhana || 62 ||

grāhagrastaṃ gajēndraṃ taṃ taṃ ca grāhaṃ jalāśayāt |  
ujjahārāpramēyātmā tarasā madhusūdanaḥ || 63 ||

jalasthaṃ dārayāmāsa grāhaṃ cakrēṇa mādhabaḥ |  
mōkṣayāmāsa nāgēndraṃ pāsēbhyaḥ śaraṇāgatam || 64 ||

ēvaṃ hi dēvaśāpēna hūhūrgandharvasattamaḥ |  
grāhatvamagamatkṛṣṇānmōkṣaṃ prāpya divaṃ gataḥ || 65 ||

gajō'pi viṣṇunā sprṣṭōjātō divyavapuḥ pumān |  
pāpād vimuktau yugapadgajagandharvasattamau || 66 ||

prītimānpuṇḍarikākṣaḥ śaraṇāgatavatsalaḥ |  
abhavattvatha dēvēśastābhyaṃ caiva prapūjitaḥ || 67 ||

idaṃ ca bhagavānyōgī gajēndraṃ śaraṇāgatam |  
prōvāca munisārdūla madhuraṃ madhusūdanaḥ || 68 ||

śrībhagavānuvāca  
yē māṃ tvāṃ ca saraścēdaṃ grāhasya ca vidāraṇam |  
gulmakīcakavēṇūnāṃ rūpaṃ mērusutasya ca || 69 ||

aśvatthaṃ bhāskaraṃ gaṅgāṃ naimiṣāraṇyamēva ca |  
saṃsmariṣyanti manujāḥ prayatāḥ sthirabuddhayaḥ || 70 ||

kīrtayiṣyanti bhaktyāca śrōṣyanti ca śucivratāḥ |  
duḥsvapnō naśyatē tēṣāṃ susvapnaśca bhaviṣyati || 71 ||

mātsyaṃ kaurmaṃ ca vārāhaṃ vāmanaṃ tārksyamēva ca |  
nārasimhaṃ ca nāgēndraṃ sṛṣṭipralayakāraṅgam || 72 ||

ētāni prātarutthāya saṃsmariṣyanti yē narāḥ |  
sarvapāpaiḥ pramucyantē puṇyān lōkānavāpnuyuh || 73 ||

pulastya uvāca  
ēvamuktvā hṛṣīkēśō gajēndraṃ garuḍadhvajah |  
sparśayāmāsa hastēna gajaṃ gandharvamēva ca || 74 ||

tatō divyavapurabhūtvā gajēndrō madhusūdanam |  
jagāma viṣṇuṃ śaraṇaṃ nārāyaṇaparāyaṇaḥ || 75 ||

tatō nārāyaṇaḥ śrīmānmōkṣayitvā gajōttamam |  
pāpabandhācca śāpācca grāhaṃ cādbhutakarmakṛt || 76 ||

ṛṣibhiḥ stūyamānaśca dēvaguhyaparāyaṇaiḥ |  
tataḥ sa bhagavānviṣṇurdurvijñēyagatiḥ prabhuḥ || 77 ||

gajēndramōkṣaṇaṃ drṣṭvā dēvāḥ śakrapurōgamāḥ |  
vavandirē mahātmānaṃ prabhuṃ nārāyaṇaṃ harim || 78 ||

maharṣayaścāraṇāśca drṣṭvā gajavimōkṣaṇam |  
vismayōtphullanayanāḥ saṃstuvanti janārdanam || 79 ||

prajāpatipatirbrahmā cakrapāṇērvicēṣṭitam |  
gajēndramōkṣaṇaṃ drṣṭvā idaṃ vacanamabravīt || 80 ||

ya idaṃ śṛṇuyānnityaṃ prātarutthāya mānavaḥ |  
prāpnuyātparamāṃ siddhiṃ duḥsvapnaśca vinaśyati || 81 ||

gajēndramōkṣaṇam puṁsāṁ sarvapāpaprāṇāśanam |  
kathitēna smṛtēnātha śrutēna ca tapōdhana || 82 ||

ētatpavitram paramaṁ supuṇyam  
saṅkīrtanīyam caritam murārēḥ |  
yasminkilōktē bahupāpabandhanā -  
llabhēta mōkṣam dviradō nu yadvat || 83 ||

ajam varēṇyam varapadmanābham  
nārāyaṇam brahmanidhiṁ surēśam |  
tam dēvaguhyam puruṣam purāṇam  
vandāmyaham lōkapatim varēṇyam || 84 ||

|| iti śrīgajēndramōkṣaṇam samāptam ||